

ሓድነት አብ ቤተ ክርስቲያን

ንባብ፡ ፊሊጵ 2፡1-4

እምነት ክርስትና መሰረቱ አብቲ ሓደ አምላኽ ስለዝኾነ አብ መንጎ ኩሎም አመንቲ ሓድነት ክህሉ ምርጫ ዘይኮነስ ድላይ እቲ ፈጣሪ ኩሉ ዝኾነ አምላኽ እዩ። ጊ.ኢ.ክ. ምእንቲ ሓድነት አመንቲ ክጽሊ እንከሎ “ኦ አቦ ንስኻ ከም ዝለአኽካኒ ዓለም ምእንቲ ኽትአምንሲ ኩላቶም ሓደ ምእንቲ ኺኹኑ ከምቲ ንስኻ አባይ ዘሎኻ እነውን አባኻ ከምኡ ድማ ንሳቶም አባና ምእንቲ ኪኹኑ እልምን አሎኹ። ንሳቶምውን ሓደ ምእንቲ ኽኹኑ እቲ ዝሃብካኒ ክብሪ ሃብክዎም። እዚ ድማ ብሓድነት ፍጹማት ምእንቲ ኽኹኑ ቦቲ ዘፍቀርካኒ ፍቕሪውን ንእኡቶም ከም ዘፍቀርካዮም ዓለም ምእንቲ ክትፈልጥ እዩ” (ዮሐ 17፡21-23) እናበለ ጸልዩ። አብ ክርስትናና ሓድነት ክጎድል እንከሎ ጸገም ገርና አሎና ማለት እዩ።

ሓድነት ክርስትና መሰረቱ አብቲ አብ መንጎ ስላሴ ዘሎ ርክብ እዩ ዝምስረት። አብ መንጎ ክርስትያን ዘሎ ፍቕሪ አምሳል ናይ እቲ አብ መንጎ ስላሴ ዘሎ ፍቕሪ እዩ። ሰብ አብ ሕይወቱ ሓድነት ክህልዎ እንከሎ ነቲ ስሩዕ መገዲ ክሕዝ አይከብዶን እዩ። ጠባይና አተሓሳስባና ግብርና መንፈስና ሓደ ክኸውን እንከሎ ንአምላኽ ክነለሊ ክበድ የብሉን። አምላኽ አብቲ ሓደ ዝኾነ ሕይወት ክመጽእ ጸገም የለን። አብ መንጎ ሰባት ሓድነት እንተ አልዩ ቍምነገር ሰላም ፍቕሪ ምዕባሌ አሎ። ክርስቶስ ባዕሉ ክልተ ወይ ሰለስተ ብስመይ እንተ ተአከቡ አነ ምስኦም አሎኹ ይብለና። ብሓደ ክንከውን እንከሎና ክንሰምር እንከሎና ንሱ አብ መንጎና አሎ።

አብ ታሪኽ ተፈጥሮና ሰብ እቲ ዝዓበየ ጸገም ድሕሪ ውድቀት ዝገጠሞ አብ ርእሱ ሓድነት ስኢኑ። ንስምዒቱ ንድለታቱ ክመልኽ አይከአለን። ስጋን ነፍስን ክልተ ተጻረርቲ ሓይልታት አብ ሓደ ሰብ ኮይነን። አብ መንጎ ቤተ ሰብ ደቂ ዓዲ ብኹሉ ሓደ ዝኾኑ ስምምዕ ተሳኢኑ። ውግእ ምግፋዕ ንሰባት ምዕማጽ መለለዩ ታሪኽ ደቂ ሰብ ኮይኑ። እዚ ኹሉ ዝወረደ ሰብ ሓድነቱ ምስ አምላኽ ስለ ዝበተከ እዩ። ሳዕበኑ ኸአ ሰብ ምስ ርእሱን ምስ ከምኡ ዘመሰሉ ሰባት ብሓደ ክነብር ጻዕሪ አድልይዎ። ሓድነት ከስ ብባህጊ ዘይኮነ ድም እናጠዓመካ ዝመጽእ እዩ። ዝነአሰ ዝዓበየ ዝጻወቶ እጃም አልኦ።

አብ ሓድነት ብርታዕ፣ ዓወት፣ አሎ። ፈትሊ ብሓደ ክጥመር እንከሎ ብርቱዕ መእሰሪ ነቲ ዝበርታዕ ነገር እውን ቀጥ አቢሉ አሲሩ ክሕዝ ይኽእል። ሓንቲ ፈትሊ ተነጻላ ክትርኦ እንከላ ግን ብቕሊል ትብተኽ ሓንቲ ቁምነገር እውን ክግበረላ አይክአልን እዩ። አብ ናይ ሰብ ነገር ከአ ከምኡ እዩ። አብ ቤተ ክርስትያን አብ ሕብረተ ሰብ ብሓደ ልብን መንፈስን ክንጉዓዝ እንከሎና ንዝኾነ ነገር ክንገብር ክንቅይር ንኽእል ኢና። ሓደ ክንከውን እንከሎና ፍርሒ ስክፍታ ምጥርጣር ይጠፍእ። ሰብ ዝጸገም ልቡ መንፈሱ ጠባዩ ግብሩ ክፈላለ እንከሎ ሽዑ ሕይወት ይጽላእ ሰላም ይስኣን ህውከት ውግእ ግፍዒ ዓመጽ ይበዝሕ እዚ ኸአ እዩ ሎሚ ንዓለምና ዓብሊልዎ ከም እታሳቕ ገርዎ ዘሎ።

አብ ሰብ ፊሊጲስቶስ ዝተጻሕፈት መልእኽቲ ጳውሎስ ፍሉይ መልእኽቲ ንሓድነት ክርስትያን ዝርኢ አለዎ። ጳውሎስ አብ ቤተ ማእሰርቲ እንከሎ እዩ ጽሑፍዎ ከም ለበዎ ነቶም ሰብ ፊሊጲስቶስ አብ መንግሥም ክገብርዎ ዘለዎም ነገራት ብፍላይ ካብ መንግሥም ፍልልይ ከጥፍኡ

ክከባበሩ ሓደ ንሓደ ሰሚዑ ክኸኸል ይላበዎም። “ሓንቲ ሓሳብ ብምሕሳብ ብሓንቲ ፍቕሪ ብምትእስሳር ብሓደ መንፈስ ንሓደ ዕላማ ብምዕያይ ንሓጎስይ ምልክት ሃብዎ” (ፊሊ 2:2) እናበለ ኣብ መንግሥም ክህሉ ዘለዎ ርክብ ይገልጸሎም። ኣብ ጽሑፍ ጳውሎስ ከም እንርድኦ ሰብ ፊሊጲስቶስ ከም ኩሎም ካልኦት ክርስትያን ውሽጣዊ ጸገማት ኣብ ገለ እዋን ምንጨ ናይ ኩሎ ፍልልያት ነርዎም እዩ። ክሕደሱ ክቕየሩ ኢሉ ኣርባዕተ ዘተባብዕ ኢሉ ዝገመቶ ነገራት ይሕብሮም፡

1. **ሕይወቶም ኣብ ክርስቶስ ክገብሩ፡** ኣብ ኩሎ ክርስትያናዊ ሕይወት ከም ቀንዲ ኮይኑ ከመልኽ ዘለዎ ነገር ምዑቕ፣ ጥቡቕን፣ ግላዊ ርክብ ምስ ክርስቶስ ምሓዝ እዩ። ነዚ ኣብ ሕይወትና ኣብ ርክባትና መምርሒ ገርና ክነብር እንተ ኸኸልና ኣብ መንጎና ዘፈላሊ ክህሉ ኣይክእልን እዩ። ንክርስቶስ ኣብ ኩሎ ማእከል ሕይወትካ ገርካ ምንባር።
2. **ፍቕሪ (ኣጋፕ) ምዝውታር፡-** ንኣና ንክርስትያን ፍቕሪ ቀንዲ ማእከል ናይ ኩሎ ርክባትናን ሕይወትናን እያ። መጀመርያ እግዚአብሔር ባዕሉ ብኢየሱስ ክርስቶስ ኣቢሉ ገሊጹልና ብፍላይ ብሕማማቱን ሞቱን ኣብ መስቀል። ካልኣይ ከኣ ፍቕሪ ልዕሊ ኩሎ ሕጊ ንኹሎ ሒዛ እትርከብ እያ። ፍቕሪ መለክዒ ንኹሎ እንህቦ ፍርዲ፣ ቃላትን ግብርን እያ። ኣብ መንጎ ኣሕዋት ኣሓትን ኣብ መንጎ ማእበር ሓቀኛ ፍቕሪ እንተ ደኣ ኣልዩ ዝኾነ ዓቢ ፍልልይ ክህሉ ኣይክእልን እዩ።
3. **ብሓባር ዘሎና/ዝተቐበልናዮ መንፈስ ኣሎና፡** እቲ መንፈስ ኣምላኽ እዩ፣ ነቲ ካብ ክርስቶስ ዝተቐበልናዮ መልእኽቲ ወንጌል የመሓላልፈልና ብሓባር ሓድነት ፈጢሩ ኣብ ሓቀኛ መገዲ ከም እንኸተሎ ይገብረና። ኩላትና ሓደ መንፈስ እንተ ተቐቢልና ድሕሪኡ ኣብ ነነድሕድና ሓደ ዓይነት ቋንቋ ክንዛረብ ኢና ብሓባር ብስምምዕ ዝኾነ ነገር ክንገብር ኢና፣ ኣብ ሓደ ጉዕዞ እናኸድና ኣብ ሓበራዊ መወዳእታ ክንጥምት ኢና።
4. **ተገዳስነትን ሓልዮትን ኣብ ነነድሕድም ክርእዩ፡** እዚ ኣብ ነነድሕድና ዘሎና ምግዳስን ሓልዮትን ይገልጽ። እዚ ምትብባዕ፣ ቅሳነት፣ ምስዓብ፣ ምግዳስን ምፍታውን የስምዕ ከምኡ ንዝኾነ ሓድነት ዝመቓቕል ዘይምርድዳእ ዝፈጥር ኩነታት የጥፍእ። በዚ ዓይነት ዝምራሕ ማእበረ ኮም ጳውሎስ “ብሓሳብ ዝሓበሩ፣ ብፍቕሪ ዝተሓሳሰሩ፣ ብሓደ መንፈስ ንሓደ ዕላማ ዝዓዩ” ይብሎም። እዚ ክብሃል እንከሎ ኣብ ፍጹም ሓድነት ክብጻሕ ንማለት ኣይኮነን ኣብ ሓበራዊ ጥቕምን ስራሕን ዓላማ ንምብጻሕ ንነድሕድካ ምጽውዋርን ብምቅብባልን ዝኸውን እዩ።

ቅ. ጳውሎስ ብሓፈሻ ክርኣ እንከሎ በቶም ሰብ ፊሊጲስቶስ ብዘይ መጠን ሕጉስ እዩ ነሩ ግን ከኣ ነቲ ንሱ ዝብሎም እንተ ዝሰምዑ ንሓጎሱ ምሉእ ምገበርዎ። እዚ ክብል እንከሎ ምሉእ ሓድነት ኣብ መንግሥም ኣይነበረን ገለ ምፍልላይ ነርዎም እዩ። ነዚ ከም መበገሲ ክኾኖም ኢሎ ምኽሪ ይህቦም፣ ካብዝኾነ ኣብ መንግሥም ዘሎ ወድድር ነጻ ክኾኑ ይመኽሮም ምኽንያቱ ገለ ካብኣቶም ንሓቂ ንሶም ጥራሕ ዝሓዝዋ ኮይኑ ይስምዖም ነሩ። “ኣነ ጥራሕ እየ ዝብል ኣንነት ዝመልኦ መንፈስ ኣብ ገለ ይርኣ ነሩ”። ከምዚ ዝኣመሰለ ኣብ ንኣይ ዝብል ዝተመርኮሰ ድለት ወይ ኣብ ንኣይ ጥራሕ ዝተመርኮሰ ናይ ማእበር ሓድነት ዘዕኑ እዩ።

ሰብ ፊሊጵስጥስ ትሑታትን ንኣይ ጥዓመንን ዝብል መንፈስ ከጥፍኡ ኣለዎም። ካብ ርእሰ ምልዓልን ንኣይ ጥራሕ ካብ ዝብል መንፈስ ወጺኦም ነጻ ክኾኑ እዋ ኣብ ኣሕዋቶም ብዝያዳ ከተኩሩ ኣለዎም። ነዚ ኣብ ግብሪ ከውዕልዎ እንተ ኾይኖም “ንኻልኣት ዝበለጸ ነገር ክሓስቡ” ኣለዎም። እዚ ክብሃል እንከሎ ንዘሎካ ህያባት ክእለትን ምንጻግ ኣይኮነን እንታይ ድኣ ነፍሲ ወከፍ ኣብቲ ንኻልኣት ዘድልዮም ነገር ንምግባር ክመርሖም እዩ። ከምቲ ካልኣት ህያባቶም ኣብ ጥቕመይ ዘውዕልዎ ኣነ ኸኣ ህያባተይ ንኣይ ጥራሕ ዘይኮነ ኣብ ጥቕሚ ካልኣት እውን ከውዕሎ ኣሎኒ። ብኸምዚ ዝኣመሰሰ ኣገባብ ኣብ ነገራዊና ዘሎና ሓገዝ ከነዕቢ ንኸእል።

እዚ ኹሉ ጳውሎስ ዝብሎ ሎሚ ኣብ ቤተ ክርስቲያና ኣብ ሕብረተሰብና ኣብ ቍምስናና ክንገብሮ ንኸእል። ብዝያዳ ሓድነት ክህልወና፣ ምጽውዋር ክህልወና ከምኡ ኣብ ነገራዊና ክንቀባበል ኣሎና። እዞም ዝተጠቕሱ ኣርባዕተ ነገራት ንኣና እውን ይምልከቱ እዮም። ነዞም ዝተጠቕሱ ኣብ ግብሪ ክነውዕሎም እንተ ኸኣልና ንዝኾነ ምምቕቓልን ዘይሓድነት መንፈስ ካብ መንጎና ክነርሕቕ ንኸእል።

ኣብ ትምህርቲ ጳውሎስ ኣቶኩርና እንተ ረኣና ጳውሎስ ነዚ ዝስዕብ ሓሳባት ጠቂሱ ይዛረብ፡

- **“እቲ ኣብ ክርስቶስ ኢየሱስ ዝነበረ ኣተሓሳስባ ኣባኻትኩም ይሃሉ”** (ፊሊጵ 2:5)። እዚ ብምሉእ ኣብ ክርስቶስ ክንውሃሃድ ዝሓትት እዩ። ኣተሓሳስባና ጠባይና ኩሉ ካባና ኣውጺእና ንክርስቶስ ክንለብሶ ኣሎና። ክርስቶስ ኣምላኽ እንከሎ ንኹሉ ሓዲጉ ከማና ካብ ኮነ ንሕና እውን ንትዕቢት ንኸፍኣት ንኣይ ጥዓመኒ ዝብል ኩሉ ክንሓድጎ ይሓተና።
- **“ምእንቲ ናይ ዝኣኤ ርእሰኹም ድኅነት ሥርሖ”** (ፊሊ 2:12)፡ ትስብእት ክርስቶስ ንኣና ኣብ ኣምላኽ ንምምላስ እዩ። ደቂ ሰማይ ክንከውን ናይ ነፍሲ ወከፍና ጸዋዕታ እዩ። እንተ ኾነ ደቂ ሰማይ ክንከውን ግብሪ የድልየና። ንጸጋ ኣምላኽ ክንቅበል ፍቓደኛታት ክንከውን ኣሎና ሽዑ መብራህቲ ድኅነት ኣብሪህና ንርእስናን ንኻልኣትን ኣብ ክርስቶስ ክንመርሕ ንኸእል።
- **“ንኹሉ ብዘይ ምጉርምራምን ብዘይ ምትህልላኽ ግበርዎ”** (ፊሊጵ 2:14)። ነቲ ቅኑዕ ኣምላኽ ዝደልዮ ክንቅበል ከምኡ ንኣብ ሓላፍነት ዘለዉ ብፍላይ ኣብ ቤተ ክርስቲያን ክነኸብርም ክንሰምዖም ይመኽረና። ንድላይ ኣምላኽ ኣብ ድላይና ከይንቕይሮ ምጥንቃቕ የድሊ። ንሰባት ከይንተሓላለኽ ምኽንያቱ ምትህልላኽ እንተሎ ምቕንጻእ ፍልልይ ጽልኢ ነጊሱ ኣሎ ማለት እዩ። ንዝኾነ ሰናይ ነገር ብፍላይ ንማሕበር ዝምልከት ብቅኑዕ መንፈስ ክንቅበሎ ንሓድነትን ንጥዕና ርክባትናን ብልቢ ክንግየሉ ይግብእ።
- **“ሓጎሰይን ኣኸሊላይን ዝኾንኩም ፍቁራት ኣጎዋተይ ኣብ ጎይታ ጸኒዕኩም ንበሩ”** (ፍሊጵ 4:1)። ኣብ ዝኾነ ሕይወት ነናቱ ፈተና ክበድ ኣልኦ ጽንዓት ተጻዋርነት የድሊ። ክርስቲያን ማለት ጸዋር መስቀል ማለት እዩ። ነፍሲ ወከፍና ክንጸሮ ዘሎና መስቀል ኣሎና። ኣብ ጥዕና ማሕበር ክርስቶስ ብዝያዳ ክንተግህን ክንጸንዕን ድላይ ኣምላኽ እዩ።

ቃል ቅዱስ ጳውሎስ ሎሚ እውን ሕይወት ዝህብ ንቤተ ክርስቲያን ክርስቶስ ዘድሊ እዩ። ጥዕና ማሕበር ክርስቶስ ንነፍሲ ወከፍ ክርስቲያን ሓላፍነቱ እዩ። ነቶም ኣብ ሓላፍነት ዘለዉ ጥራሕ

ዝግደፍ አይኮነን። ብጸሎት ከምኡ ዓቕምኻ ብዝፈቕዶ ንቤት አምላኽ ምህናጽ ጸጋን በረኸትን የብዝሕ።

አብ ቤተ ክርስቲያን አብዚ ዓለም ኩሉ ከምቲ ዝድለ ክኸይድ አይክእልን እዩ ሰባት ስለ ዝኾና ገለ ብሕመቕ ገለ ስኦን ምፍላጥ ገለ ኸኦ ሰይጣን ተዓዊትሎም ንቤት አምላኽ ዘይናቱ ከምዝለብስ ዝገብሩ ዘላቕይዎ አብ ታሪኽ ቤተ ክርስቲያን ዝነበረ እዩ ድሕሪ ሕጂ እውን ክህሉ እዩ። ንሕና አመንቲ ከምቲ ቕ. ጳውሎስ ዝብሎ “ከምቲ ኸዋኸብቲ አብ ዓለም ዜብርሁ ንስኻትኩም ከኦ አብ ማእከል እዛ ቕናንን ጠዋይን ወለዶ እዚኦ ኢንታ ዘይብሎምን ንጹሓትን አበር ዘይብሎም ውሉድ አምላኽን ኳንኩም አብርሁ” (ፊሊጵ 2: 16) ዝብሎ ኮና ክነብር ሎሚ እውን ንንገር አሎና።

አብዚ ዓለም እቲ ዝኸበድ ዕንቅፋት ካብዞም ንአሸቱ ከይተስሕቱ ተጠንቀቕ ዝብል እዩ። ንአሸቱ ዝብሃሉ ብዕድመ ዘይኮነ አብ እምነትን ተረድኦ ክርስትና ንእሽቶ አፍልጦ ዘለዎም እዩ። እዚኦም በቲ ዝውሃቦም ትምህርትን አብነትን ብእምነት ክዓብዩ እምበር ዕንቅፋት ከይረኽቡ ምጥንቃቕ የድልዮም። አብ ሕይወት ቤተ ክርስቲያን ኩሉ በብዓቕሙን አፍልጥኡን አብ ክርስቶስ ክቐርብ ሕይወት ቕድስና ክለብስ እዩ እቲ ዓላማ ስለዚ ብሓደ ልብን መንፈስን ዝንከስና ዝዓበና አብ ቤት አምላኽ ሓደ ኮና ንጉዓዝ እዚ ኸኦ ንኦሳምን ፍቕርን ንዓለምና ኸኦ ህድኦትን ምርግግኦን ስኒትን ክወርሳ እዩ።

ሓደ ምዃን ማለት ግን ዝተፈላለዩ አገባብን ጠባይን ርድኢትን አይሃልወና ማለት አይኮነን ነፍስወከፍና ዝተፈላለዩ ህያባት አምላኽ ዝተወሃብና ኢና ነዚ ህያባትን ንአገልግሎት አምላኽን አሕዋትን ክነውዕሎ ይግባእ። አምላኽ ብጸግኡ ሓደ ልቢ ለቢስና ንስፍሓት ወንጌል እንወፍር ይግበረና።

አባ ንጉሠ ፍሥሓ